



# Pawlusyň korintoslylara ikinji haty

## Giriş

*Pawlusyň korintoslylara ikinji haty* joşgunly we şahsy äheňde ýazylan hatdyr. Korintoslylara birinji haty ýaly, ol hem Gresiýanyň Korintos şäherindäki imanlylar ýygnağyna ýazylandyr. Bu hatyň käbir parçalary dürli wagtda we dürli ýerlerde ýazylyp, soňra bir ýere jemlenen bolmagy mümkin. Onuň mowzugynyň we äheňiniň birdenkä üýtgemegi hem hut şu ýagdaý bilen düşündirilýär.

Hatyň aglaba böleginiň korintoslylara ýazylan birinji hatdan soň ýazylandygy mese-mälimdir. Onuň ýazylan döwründe Korintodaky

imanlylar ýygnağy bilen Pawlusyň özara gatnaşyklary galp resullar zerarly bozulypdy. Olar Pawlusyň resul diýip atlandyrylmaga haky ýok diýip, birtopar şübhelenmeleri döredýärdiler. Ýagdaýyň şeýle dartgynly bolandygyna garamazdan, korintoslylara ýazylan ikinji hatda Pawlusyň çuň taglymaty beýan edilýär. Bu taglymat özüni ynjadanlary bagyşlamagy, ejizlikde güýçli bolmagy, sahylyk bilen bermegi ündeýär, Isa Mesihniň ölümi we direlişi arkaly her bir ynsana elýeter bolan täze ýaşaýyş barada taglym berýär.

## Mazmuny

Salamlar we şükür dilegleri .....	1:1-11
Pawlus öz garşydaşlary bilen ýaraşmak isleýär .....	1:12-7:16
Pawlus korintoslylary sahylyk bilen bermäge höweslendirýär .....	8:1-9:15
Pawlus özüniň Isa Mesihniň hakyky resulydygyny subut edýär ...	10:1-12:21
Soňky duýduruşlar we salamlar .....	13:1-13

### 1-nji bab

<sup>1</sup>Hudaýyň yradasy bilen Isa Mesihniň resuly bolan men Pawlusdan we doganymyz Timoteosdan Hudaýyň Korintodaky ýygnağyna, şeýle-de tutuş Ahaýa welaýatyndaky Hudaýyň halkynyň baryna dogaýy salam! <sup>2</sup>Atamyz Hudaýyň we Rebbimiz Isa Mesihniň merhemeti we parahatlygy, goý, size ýar bolsun!

### Teselli berýän Hudaý

<sup>3</sup>Ähli tesellileriň gözbaşy bolan merhemetli Ata Hudaýa, Rebbimiz Isa Mesihniň Hudaýyna we Atasyna alkyş bolsun! <sup>4</sup>Hudaý ähli muşakgatlarymyzda bize teselli berýär. Biz hem öz gezegimizde her hili muşakgatlara uçran adamlara Hudaýdan alan tesellimiz arkaly teselli berýäris. <sup>5</sup>Çünki Isa

Mesihini görgüleriniň durmuşymyza artdygysaýy, Ol arkaly Hudaýdan alan tesellimiz-de artýandyr. <sup>6</sup>Eger biz görgüler görýän bolsak, bu siziň teselli tapmagyňyz we halas bolmagyňyz üçindir. Hudaý bize teselli berýän bolsa, bu biziň-de size teselli bermegimiz üçindir. Siz hem biz ýaly görgüler göreniňizde, şu tesellimizden teselli tapyp, muşakgatlaryň baryna döz gellersiňiz. <sup>7</sup>Size baglaýan umydymyz berkdir, sebäbi siziň diňe muşakgatlarymyza däl, eýsem tesellimize-de şarikdigiňizi bilýäris. <sup>a</sup>  
<sup>8</sup>Eý, doganlar! Biziň Aziýa welaýatyn-da başymyza inen külpetlerden siziň-de habarly bolmagyňyzy isleýäris. Bu külpetler çekip-çyrdardan juda agyrdy, biz diri galarys-da öýtmedik. <sup>9</sup>Hawa, ajal biziň ýakamyzdan tutandyr öýtdük. Bu ýagdaý biziň özümize däl-de, diňe Hudaýa, merhumlary direldýän Hudaýa bil baglamagymyz üçin ýüze çykypdy. <sup>10-11</sup>Hudaý biziň ajalyň penjesinden halas etdi we ýene-de halas eder. Biziň üçin edýän doga-dilegleriňiz arkaly Onuň bizi ýene-de halas etjekdigine umyt baglaýarys. Şonda köpleriň doga-dilegine jogap hökmünde bize berlen merhemet üçin köp adamlar Hudaýa şükür ederler.

### ***Pawlus niýetini üýtgedýär***

<sup>12</sup>Ine, biz şuňa buýsanýarys: biz her kes, ylaýta-da siz babatda Hudaýyň beren göwnaçylygy we päk ýürekliligi

bilen hereket edýäris. Biz muny ynsan danalygyna däl-de, Hudaýyň merhemetine daýanyp edýäris. Muňa biziň ynsabymyz-da şaýatdyr. <sup>13-14</sup>Biziň size ýazanlarymyzda okap düşünmez ýaly gümürtik zat ýok. Siz bize häzir bökleýin düşünýärsiňiz, ýöne soňra doly düşünersiňiz diýen umydym bar. Onsoň Rebbimiz Isa Mesihniň geljek gününde biziň size buýsanşymyz ýaly, siz-de bize buýsanyp bilersiňiz. <sup>15</sup>Bu babatda ynamym bolansoň, ýanyňyza iki gezek baryp, şatlygyňyzy artdyrmakçydym. <sup>16</sup>Soňra Makedoniýa gidip, ondan soň ýene size dolanmakçydym. Ol ýerden Ýahudyýa ýurduna meni ýola salarsyňyz diýen niýetim bardy. <sup>17</sup>Eýsem men öz niýetlänlerimde durnuksyzlyk etdimmi? Ýa-da bulary niýetlänimde bu dünýäniň adamlary ýaly ikigöwünli bolup, ilki «hawa, hawa», soňra-da «ýok, ýok» diýýärimmi? <sup>18</sup>Hudaý ynamdardyr. Ol biziň aýdanlarymyzyň şol bir wagtyň özünde hem «hawa», hem-de «ýok» dældigine şaýatdyr. <sup>19</sup>Men, Silwan<sup>b</sup> we Timoteos dagy araňyzda Hudaýyň Ogly<sup>c</sup> Isa Mesih barada wagyz etdik. Biziň wagyz eden Isa Mesihimiz hem «hawa», hem «ýok» diýen däl. Hudaý Isa Mesih arkaly «hawa» diýýändir. <sup>20</sup>Çünki Hudaýyň beren wadalarynyň ählisi Isa Mesih arkaly «hawadyr». Hudaýy şöhratlandyryp aýdýan «omyn» sözümyz-de Isa Mesih arkalydyr. <sup>21</sup>Hudaý bizi siz bilen

<sup>a</sup> **1:7** Käbir golýazmalarda 6-njy we 7-nji aýatlar şeýle görnüşde gelýär: *Eger biz görgüler görýän bolsak, bu siziň teselli tapmagyňyz we halas bolmagyňyz üçindir. Şeýdip siz biziň ýaly görgüler göreniňizde, muşakgatlaryň baryna döz gellersiňiz. Size baglaýan umydymyz berkdir. Teselli tapýan bolsak, bu siziň teselli tapmagyňyz we halas bolmagyňyz üçindir, sebäbi siziň diňe muşakgatlarymyza däl, eýsem tesellimize-de şarikdigiňizi bilýäris.*

<sup>b</sup> **1:19** *Silwan* – bu Silasnyň beýleki ady.

<sup>c</sup> **1:19** *Hudaýyň Ogly* – Köne Ähtde bu at patyşalar üçin ulanylýardy. Täze Ähtde bolsa bu at Hudaý tarapyndan saýlanyp-seçilen diýmegi aňladýar. Sözlüge seret.

birlikde Isa Mesihe baglap, imanda berk durmagymyza ýardam berýär. Ol bizi seçip-saýlady-da, <sup>22</sup>möhürläp, bularyň kepili hökmünde ýüregimize Mukaddes Ruhuny berdi.

<sup>23</sup>Men sizi gynandyрмаýyn diýip, Korintosa dolanyp barmadym. Munuň hakykatdygyna Hudaý-da şaýatdyr. <sup>24</sup>Biz siziň imanyňyzyň üstünden höküm sürmekçi bolamzok, tersine, şatlygyňyzyň hatyrasyna siz bilen hyzmatdaşlyk edýäris. Çünki siz imanda berk dursuňyz.

## 2-nji bab

<sup>1</sup>Şunlukda, men ýene gamlanmaýyn diýip, ýanyňyza barmazlygy ýüregime düwdüm. <sup>2</sup>Eger men sizi gamlandyran bolsam, meni kim şatlandyrsyn? Meniň gamlandyranlarymmy?! <sup>3</sup>Şoňa görä-de, baranymda meni şatlandyrmaly adamlar göwnümi gamlandyrmasyňy diýip, şol haty ýazdym. Meniň şatlygyma siziň-de şatlanjakdygyňyza berk ynanyaryn. <sup>4</sup>Men şol haty paralanan ýürekden muşakgat içinde ýazypdym. Ýöne meniň niýetim sizi gynandyrmak däl-de, size bolan çäksiz söýgimi görkezmekdi.

### *Pawlus korintoslylara günäkärleri bagyşlamagy ündäýär*

<sup>5</sup>Meni gamlandyran adam diňe meni däl-de, ulaltmaýyn welin, belli bir derejede hemmäňizi gamlandyrandyr. <sup>6</sup>Köpçüligiň ony ýazgarmagy onuň üçin ýeterlik jezadyr. <sup>7</sup>Ol bütinleý gam laýyna batmaz ýaly, indi ony bagyşlamalysyňyz, teselli bermelisiňiz. <sup>8</sup>Haýyş edýäriň: ony dogrudan-da söýýändigiziňizi tas-syklaň. <sup>9</sup>Şoňa görä-de, men şol haty sizi synamak we her bir zatda tabyn bolup-bolmaýanlygyňyzy bilmek üçin ýazdym. <sup>10</sup>Siziň bagyşlan kişiňizi men hem bagyşlaýaryn, sebäbi men hem

birini bir zatda bagyşlan bolsam, bagyşlanymy siziň hatyraňyz üçin Mesihiň huzurynda bagyşladym. <sup>11</sup>Men muny şeýtan bizden üstün çykmasyňy diýip etdim. Onuň kezzaplygy bize mälim ahyryn.

### *Pawlus öz hyzmatyny goraýar*

<sup>12</sup>Men Mesihiň Hoş Habaryny wagyz etmäge Troas şäherine baranymda, maňa Reb tarapyndan bir gapy açyldy. <sup>13</sup>Muňa garamazdan, köňlüm rahat däl-di, sebäbi men ol ýerde doganym Titusy tapmadym. Şonuň üçin-de, olar bilen hoşlaşyp, Makedoniýa ugradym. <sup>14</sup>Ýöne Hudaýa mün-de bir şükür! Ol Mesihiň dabaraly ýörişine bizi elmydama şarik edýär. Hudaý Özi baradaky bilimi biz arkaly ähli ýere müşk-anbar kimin ýaýýar. <sup>15</sup>Çünki biz gutulyş ýolundan barýanlaryň-da, heläkçilik ýolundan barýanlaryň-da arasynda Hudaý üçin Mesihiň müşki-anbarydyrys. <sup>16</sup>Biz heläkçilik ýolundan barýanlar üçin ölüm ysy bolsak, gutulyş ýolundan barýanlar üçin ýaşayyş müşki-anbarydyrys. Beýle işiň hötdesinden geljek asla ýokdur! <sup>17</sup>Biz gara nebislerine çapýan adamlar kimin Hudaýyň Hoş Habaryny ýoýmaýarys. Tersine, Hudaý tarapyndan iberilen we Mesihe hyzmat edýän kişiler ýaly Hudaýyň huzurynda päk ýürekden wagyz edýäris.

## 3-nji bab

<sup>1</sup>Eýsem biz sizi özümüz bilen gaýtadan tanyş etmelimi? Näme, biz käbirleri ýaly size ýa-da sizden bolan tanatma hatlaryna mätäçmi? <sup>2</sup>Ýok! Biziň tanatma hatymyz sizsizni! Bu hat biziň ýüreklerimize ýazylandyr. Ol hemmelere mälimdir, ony hemmeler okap-da bilýär. <sup>3</sup>Mesihiň haty sizsizni. Bu mese-mälim zat. Bu hatymyz hyzmatymyzyň

netijesidir. Biz ony syýa bilen däl-de, diri Hudaýyň Ruhunyň güýji arkaly ýazdyk. Ol ýasy daş böleklerine däl-de, ynsan ýüregine ýazylandyr. <sup>4</sup>Bu babatda Mesih arkaly Hudaýyň huzurynda biziň şeýle ynamymyz bardyr. <sup>5</sup>Bu işi öz-özümizden başaýarys diýip aýtmaga hiç esasymyz ýokdur. Bu başarnygy bize Hudaý berýär. <sup>6</sup>Ol bize täze ähtiň hyzmatçylary bolmak ukybyny berdi. Bu äht ýazylan Kanun arkaly däl-de, Mukaddes Ruh arkaly berkidilendir. Çünki ýazylan Kanun ölüme höküm edýär, Mukaddes Ruh bolsa ýaşayyş berýär.

### ***Täze ähtiň şöhraty***

<sup>7</sup>Hawa, daş böleklerine oýulyp ýazylan Kanun ölüme höküm edýärdi. Emma muňa garamazdan, Hudaýyň şöhraty Musanyň ýüzüne çäýlypdy. Bu nur öçügsi bolsa-da, ysraýyl halkynyň gözünü gamaşdyrpydy. Eger ölüme höküm edýän hyzmatyň şöhraty şeýle bolsa, <sup>8</sup>onda Hudaýa Mukaddes Ruh arkaly hyzmat etmekligiň şöhraty ondan parlak dälmidir?! <sup>9</sup>Eger adamlary höküm edýän hyzmat şöhratly bolan bolsa, onda adamlary Hudaýyň nazarynda aklaýan hyzmatyň şöhraty ondan-da beýikdir. <sup>10</sup>Çünki hemme zatdan beýik bolan şöhrat orta çykandan soň, ozalky şöhrat hiç bolup galdy. <sup>11</sup>Eger wagtlaýyn hyzmat şeýle şöhratly bolsa, onda müdimilik hyzmat ondan gör-bak näçe şöhratlydyr! <sup>12</sup>Biz şeýle umydymyz bolany üçin batyrgaýlyk bilen hereket edýäris. <sup>13</sup>Biz Musa ýaly däliris. Ol ysraýyl halky öçügsilenýän şöhratyň soňuny görmesin diýip ýüzünü basyrdy. <sup>14</sup>Ýöne olaryň aklyl kütdi, sebäbi köne äht olara okalyp berlende, bu perde

heniz-de ýüzlerini basyrdy. Bu ýüz perdesi diňe Isa Mesihe iman edilende aýrylýar. <sup>15</sup>Musanyň kitaby hatda biziň günlerimizde okalanda-da, bu perde olaryň ýüregini basyrdy. <sup>16</sup>Ýöne Rebbe tarap öwrülenlerinde, bu perde syrlyýar. <sup>17</sup>Reb Ruhdur. Rebbiň Ruhy nirede bolsa, azatlyk hem şol ýerdedir. <sup>18</sup>Biz hem ýüzümüzü basyrdan, Rebbiň şöhratynyň ýalkymyny görýäris. Rebbiň Ruhy ählimizi gitdigisaýy nurlandyryp, bizi Öz keşbine özgerdýär.

### **4-nji bab**

#### ***Hoş Habary wagyz etmekde ruhdan düşmeýäris***

<sup>1</sup>Hudaý merhemet edip, bize bu hyzmaty ynandy. Şonuň üçin-de, ruhdan düşmeýäris. <sup>2</sup>Biz aýyply bolany üçin gizlinlikde edilýän işleri ret etdik. Kezzaplyk etmeýäris, Hudaýyň Hoş Habaryny ýoýmaýarys. Tersine, haýkaly aç-açan yglan edip, Hudaýyň huzurynda hemmeleriniň önünde jogap bermäge taýyndyr. <sup>3</sup>Eger biziň wagyz edýän Hoş Habarymyz perdelenen bolsa, ol heläkçilik ýolundan barýanlar üçin perdelidir. <sup>4</sup>Bu dünýäniň hökümdary şeýtan iman etmedikleriniň aňyny baglady. Şonuň üçin-de olar Hudaýyň keşbi bolan Isa Mesihiň şöhratynyň Hoş Habarynyň nuruny görüp bilmeýärler. <sup>5</sup>Biz özümi barada däl-de, Isa Mesihiň Rebdigi barada wagyz edýäris. Özümi bolsa Isanyň hatyrasyna siziň gullaryňyz diýip hasaplaýarys. <sup>6</sup>Çünki «Tümlükde nur parlasyň» diýen Hudaý biziň-de ýüreklerimizi ýagtylandyryp, Isa Mesihiň ýüzünde parlaýan Öz şöhratyny bize tanatdy.

<sup>7</sup>Biz hazynalary özünde saklaýan toýun küzeler kimindir. Şonuň üçin-de, bu ajaýyp gudratyň bizden däl-de, Hudaýdandygy äşgärdir. <sup>8</sup>Biz her tarapdan gysylýarys, ýöne owranmaýarys; biz çykgynsyz ýagdaýa düşýäris, ýöne ruhdan düşmeýäris; <sup>9</sup>yzarlanýarys, ýöne terk edilmeyäris; urulýarys, ýöne öldürilmeyäris. <sup>10</sup>Isa Mesihniň ýaşaýşy bedenimizde aýan bolsun diýip, Onuň ölümini elmydama bedenimizde gäterýäris. <sup>11</sup>Biziň pany bedenimizde Isa Mesihniň ýaşaýşy aýan bolsun diýip, bizi, ýagny dirileri elmydama Onuň hatyrasyna ölüme tabşyryrlar. <sup>12</sup>Siziň ýaşaýşy tapmagaňyz üçin, biz ölüm bilen ýüzbe-ýüz bolmaga-da taýyndyrys.

<sup>13</sup>Zeburda: «Iman etdim, şonuň üçin gürlədim» diýip ýazylgydyr. Şol imanyň ruhy arkaly biz-de iman edýäris, şonuň üçin-de gürləýäris. <sup>14</sup>Biz Reb Isany ölümden direlden Hudaýyň bizi hem Isa bilen bilelikde direldip, siz bilen birlikde Öz huzurynda goýjakdygyny bilýäris. <sup>15</sup>Bularyň bary siziň üçin edilýär. Şeýdip Hudaýyň merhemeti köpden-köp adamlara ýetip, olaryň şükürlerini artdyran we Hudaýyň şöhratyny has-da beýgelder. <sup>16</sup>Şoňa görä-de, biz ruhdan düşmeýäris. Biziň daşky barlygymyz könelse-de, içki barlygymyz günsaýyn tüzelenýändir. <sup>17</sup>Çünki ýeňil we wagtlaýyn muşakgatlarymyz bize juda ajaýyp, beýik we baky şöhrat gazandyrar. Şonda bu muşakgatlar edil bolmadyk ýaly bolar. <sup>18</sup>Biz nazarymyzy görünýän zatlara däl-de, görünmeýän zatlara dikýäris. Sebäbi görünýän zatlar wagtlaýyn, görünmeýän zatlar bolsa bakydyr.

## 5-nji bab

### Gökdäki mesgenimiz

<sup>1</sup>Biziň şindi ýaşayan pany çadyrymyz, ýagny bedenimiz her haçan weýran bolsa-da, gökde el bilen ýasalmadyk, Hudaýyň taýynlan baky mesgenimiziň bardygyny bilýäris. <sup>2</sup>Biz ölmän, şol gökdäki mesgenimize şu wagt beslenmegi küýsöp, ah çekýäris. <sup>3</sup>Ýöne gökdäki mesgenimize beslenmänkäk pany çadyrymyzdan dynmaly bolaýsak-da, asla ýalaňaç bolmajakdygymyza gözümüz ýetýär. <sup>4</sup>Emma häzirikçe bu pany çadyrymyzda bolup, hasrat çekýäris, görgi görýäris, sebäbi bu pany çadyrymyzdan dynasymyz gelenok. Tersine, Hudaýyň taýynlan mesgenine beslenip, baky ýaşayşa ölmänkäk gowuşmagy küýseýäris. <sup>5</sup>Çünki Hudaý bizi baky ýaşayşa gowuşmagymyz üçin ýaradyp, munuň kepili hökmünde bize Mukaddes Ruhuny berdi. <sup>6</sup>Şonuň üçin-de, bedenimizde ýaşayan wagtymyzda Rebbiň ýanyndaky mesgenimizden uzakdadygymyzy bilsek-de, arkaýyndyrys. <sup>7</sup>Çünki biz görýän zatlarymyza görä däl-de, imana görä ýaşayarys. <sup>8</sup>Hawa, бүтинлеý arkaýyndyrys. Biz Rebbiň ýanynda mesgen tutup bilerimiz ýaly, bedenden aýrylanymyzy gowy görýäris. <sup>9</sup>Emma pany bedende ýaşasak-da, baky mesgene beslensek-de, Hudaýyň göwnünden turmagy maksat edinýäris. <sup>10</sup>Çünki ýagşy bolsun, ýaman bolsun, parhy ýok, bedendekäk eden işlerimize laýyk paýymyzy almak üçin, hemmämiz Isa Mesihniň höküm kürsüsiniň önünde durmalydyrys.

<sup>a</sup> 5:3 Kābir golýazmalarda 3-nji aýat şeýle görnüşde gelýär: *Biz gökdäki mesgenimize beslensek, asla ýalaňaç bolmajakdygymyza gözümüz ýetýär.*

**Hudaý bilen ýarashyň!**

<sup>11</sup>Biz Hudaýdan gorkmagyň nämedigini bilenimiz üçin, başgalary hem toba etmelidigi barasynda ynandyrjak bolýarys. Biziň nähilidigimiz Hudaýa äşgärdir. Bu siziň ynsabyňyza hem äşgärdir diýen umydym bar. <sup>12</sup>Biz ýene-de öňüňizde öwünmekçi bolamzok. Ýöne päk ýürekleri bilen däl-de, daşky görnüşi bilen öwünýänlere jogap berip, biz babatda öwnüp bilmegiňiz üçin size tutaryk berýäris. <sup>13</sup>Biz akyldan azaşan kimin görnen bolsak, bu Hudaýy şöhratlandyrmak üçindir; eger akylly görnen bolan bolsak, bu siziň üçindir. <sup>14</sup>Eger bir Adam hemmeler üçin ölen bolsa, onda hemmämiz ölendiris. Şeýle pikire gelemiz bari Isa Mesihiniň söýgüsi bizi hereket etmäge höweslendirýär. <sup>15</sup>Hawa, Isa Mesih hemmeleriň ugrunda öldi. Ol muny ýaşayanlar indi özleri üçin däl-de, olaryň ugrunda ölen we direlen Mesih üçin ýaşasynlar diýip etdi. <sup>16</sup>Şonuň üçin-de, biz indi hiç kime ynsan nukdaýnazaryndan garamaýarys. Eger Isa Mesihe hem ozal şu nukdaýnazardan garan bolsak, mundan beýläk garamarys. <sup>17</sup>Şoňa görä-de, kim Isa Mesihe degişli bolsa, ol täze ýaradylyşdyr. Könesi geçip gitdi, indi täzesi geldi! <sup>18</sup>Bularyň bary Hudaýdandyr. Ol Isa Mesih arkaly bizi Özi bilen ýarashdyryp, bize ýarashdyrma hyzmatyny tabşyrdy. <sup>19</sup>Hawa, Hudaý ynsanlaryň günälerini hasaba alman, Isa Mesih arkaly dünýäni Özi bilen ýarashdyrdy. Ýarashdyrma baradaky habaryny bolsa bize tabşyrdy. <sup>20</sup>Şoňa görä-de, biz Isa Mesihiniň ilçileridiris. Hudaý biz arkaly ýüzlenýär. Biz size Mesihiniň hatyrasyna ýalbarýarys: Hudaý

bilen ýarashyň! <sup>21</sup>Biz Isa Mesih arkaly Hudaýyň dogrulygy bolarymyz ýaly, Ol biziň günälerimizi asla günä etmedik Isa Mesihiniň üstüne yükledi.

**6-njy bap**

<sup>1</sup>Biz Hudaýyň işdeşleri hökmünde size ýalbarýarys: Ondan alan merhemetiňizi harlamaň. <sup>2</sup>Çünki Hudaý şeýle diýýär:

«Merhemet görkezjek döwrümde seni eşitdim,  
gutulyş gününde Men kömek etdim».

Ine, indi merhemet günüdür, indi gutulyş günüdür!

<sup>3</sup>Biz hyzmatymyz abraýdan düşmesin diýip, hiç kimiň büdremegine sebäp bolamzok. <sup>4</sup>Tersine, ähli zatda özümizi Hudaýyň hakyky hyzmatçylary hökmünde äşgär edýäris. Biz muşakgatlara, mätäçliklere, çykgynsyz ýagdaýlara, <sup>5</sup>urlup-ýenjilmelere, tussag edilmelere, pitnelere, agyr zähmete, ukusyz gijelere, aç-suwsuzlyga sabyr-takatlyk bilen çydaýarys. <sup>6</sup>Biz muny päklik, bilim, tutanýerlilik, rehim-şepagat, Mukaddes Ruhun barlygy, çyn söýgi, <sup>7</sup>hakykat habary, Hudaýyň güýji arkaly subut edýäris. Dogrulyk – biziň ýaragymyz. Biz ony hem sag, hem-de sol elimizde göterýäris. <sup>8</sup>Adamlar bizi sylasalar-da, kemsitseler-de, myjabat ýapsalar-da, öwseler-de – biz barybir Hudaýa hyzmat edýäris. Olar bizi ýalançy saýýarlar, ýöne biz hakykaty sözleýändiris. <sup>9</sup>Biz tanalsak-da, ret edilýäris; ajal ýakamyzdan tutsa-da, diridiris; jezalandyrylsak-da, öldürilen dälidiris; <sup>10</sup>ynjatsalar-da, elmydama şatdyrys; garyp bolsak-da, köpleri baýadýandyrys; hiç zadymyz bolmasada, ähli zada eýediris. <sup>11</sup>Eý, korintoslylar!

Biz siziň bilen aç-açan gürleşdik, size ýüregimizi açdyk. <sup>12</sup>Sizden söýgimizi aýamasak-da, siz bizden öz söýgiňizi aýaýarsyňyz. <sup>13</sup>Men size hut öz çagalaryma ýüzlenýän ýaly ýüzlenýärim: biz ýüreklerimizi size açyşymyz ýaly, siz-de ýürekleriňizi bize açyň.

### **Butparazlykdan gaça duruň**

<sup>14</sup>Iman etmedikler bilen bir boýuntyryga girmäň! Dogrulygyň pislik bilen näme şärikligi bar? Ýa-da nur bilen tümlügiň näme umumylygy bar? <sup>15</sup>Isa Mesih bilen şeýtanyň arasynda ylalaşyk, heý-de, bolup biljek zatmy? Imanly bilen imansyzyň näme şärikligi bar? <sup>16</sup>Hudaýyň ybadathanasy bilen butlaryň, heý-de, özara ylalaşygy bolarmy? Çünki biz diri Hudaýyň ybadathanasydyrys. Hudaý: «Men olaryň arasynda mesgen tutaryn we olaryň arasynda bolaryn. Men olaryň Hudaýy, olar hem Meniň halkym bolarlar» diýipdi ahyrin.

<sup>17</sup>«Şoňa görä-de, olaryň arasyndan çykyň-da, olardan aýrylyň».

Muny Reb diýýär.

«Haram zatlara el degirmäň, şonda Men sizi kabul ederin».

<sup>18</sup>«Men size Ata bolaryn siz hem Meniň ogul-gyzlarym bolarsyňyz».

Muny Hökmürowan Reb diýýär.

### **7-nji bap**

<sup>1</sup>Eý, söýgüli doganlarym, Hudaý bize, ine, şeýle wadalary beripdir! Şonuň üçin-de, geliň, bedenimizi we ruhumyzy murdar edýän ähli zatdan tämizläliň. Hudaýdan gorkup, bütinleý mukaddes bolmaga ymtylalyň.

### **Pawlusyň begenji**

<sup>2</sup>Bize ýüregiňizden ýer beriň. Biz hiç kime haksyzlyk etmedik, hiç kimi azdyrmadyk, öz bähbidimiz üçin hiç kimi işletmedik. <sup>3</sup>Men bulary sizi ýazgarmak üçin aýdamok. Sebäbi ozal hem aýdyşym ýaly, ýüreklerimiziň töründe ornuňyz bardyr, biz ýaşasak-da, ölsek-de bile bolarys. <sup>4</sup>Size biçak ynanýaryn, biçak guwanýaryn! Men şeýle uly teselli tapdym. Muşakgatlarymyz her nähili agyr bolsa-da, begenjimiň çägi ýokdur. <sup>5</sup>Biz Makedoniýa baranymyzda-da, hiç bir rahatlyk tapmadyk. Gaýtam, daş-töweregimizde dawa-jenjeller, ýüregimizde gorky bolup, her ýandan gysyldyk. <sup>6</sup>Emma Hudaý göwni çökgünlere teselli berýändir. Ol Titusy ýanymyza iberip, bize hem teselli berdi. <sup>7</sup>Biz diňe Titusyň gelmeginden däl, eýsem oňa beren tesselliňiz barada eşidip-de, teselli tapdyk. Ol siziň meni küýseýändigiziňiz, çuňňur gynanjyňyz, maňa bolan uly yhlasyňyz barada gürrüň berende, begenjim öňkünden-de artdy.

<sup>8</sup>Men sizi öz hatym bilen gynandyran-da bolsam, ony ýazanyma asla ökünemok. Hawa, öň ökünipdim, ýöne bu hatyň sizi diňe az wagtlyk gynandyranyny bilip, <sup>9</sup>indi şatlanýaryn. Men siziň gynananyňyza däl-de, şol gynanmaňyz arkaly toba geleniňize şatlanýaryn. Siziň gynanmaňyz Hudaýdandyr, bizden zyýan gören däliziňiz. <sup>10</sup>Çünki Hudaýdan bolan gynanç adamy toba getirip, onuň halas bolmagyna ýardam edýär. Bu toba ökünderiňiz däl. Emma dünýäden bolan gynanç ölüme eltýändir. <sup>11</sup>Hudaýdan bolan gynanjyň sizde edenlerini bir görüň! Ol sebäpli sizde nähili gaýrat, özüňizi päklemäge

nähili yhlas döredi! Ol sizde, gör, nähili uly gahar, gorky, meni görmäge küýseg, yhlas we adalata bolan islegi oýardy. Siz bu meselede hemmetaraplaýyn müýn-süzdiğiňizi subut etdiňiz. <sup>12</sup>Şunlukda, men şol haty ýazan hem bolsam, ony ne ynjadany ýazgarmak üçin, ne-de ynjadylanyň tarapyny çalmak üçin ýazypdym. Men ony bize edýän yhlasyňyz Hudaýyň huzurynda özüňize-de aýan bolsun diýip ýazypdym. <sup>13</sup>Hakyky, bularyň bary bize teselli berdi. Siz Titusy begendirip, onuň könlüne teselli beripsiňiz. Biz onuň begenjini görenimizde, muňa öz begenjimizden-de köp begendik. <sup>14</sup>Men onuň ýanynda siz babatda öwnüpdim, siz-de meniň ýüzümi ýere salmadyňyz. Size aýdanlarymyzyň elmydama hakykat bolşy ýaly, Titusyň öňündäki magtanjymyzyň hem hakykatdygy subut boldy. <sup>15</sup>Ol hemmäňiziň maňa tabyndygyňyzy, ony galpyldy we uly hormat bilen kabul edişiňizi ýatlanda, size bolan söýgüsi has hem artýar. <sup>16</sup>Şunlukda, men her zatda size bil baglap bilýändigime örän begenýarin.

## 8-nji bap

### *Sahylyk nusgasy*

<sup>1</sup>Indi bolsa, eý, doganlar, Hudaýyň Makedoniýanyň ýygnaqlaryna beren merhemeti barada bilmegiňizi isleýäris. <sup>2</sup>Olar agyr muşakgatlarda synalsa-da, joşgunly şatlykdan dolup-daşýarlar. Garyplygy çenden agyr bolsa-da, sahylyga baýdyrlar. <sup>3</sup>Dogrudan-da, olar elinden gelen, hatda ondan hem artyk hemaýat kömegini sahylyk bilen meýletin berdiler. <sup>4</sup>Olar Hudaýyň Iýerusalimdäki halkyna edilýän hyzmata

özleriniň hem şarik edilmegini sorap, bize ýalbardylar. <sup>5</sup>Bu eden tamamyzdan-da artyk boldy. Olar özlerini ilki Rebbe, soňra-da Hudaýyň islegine görä bize bagyş etdiler. <sup>6</sup>Şonuň üçin biz Titusdan siziň aranyzda başlan bu haýyryly işini şol tarde-de soňuna çenli dowam etmegini haýyş etdik. <sup>7</sup>Siziň imanyňyz güýçli; siz nädip wagyz etmelidigini bilýärsiňiz. Siziň düşüňjäňiz, yhlasyňyz we bizden öwrenen söýgiňiz <sup>a</sup>dolup-daşýar. Hakyky, siz ähli zady şeýle oňat başaryarsyňyz. Şonuň üçin-de, sahylykda-da şeýle bolmagyňyzy isleýäris. <sup>8</sup>Ýok, bu buýruk däl. Beýleki ýygnaqlaryň yhlasy barada aýtmak bilen, siziň söýgiňiziň näderejede hakykydygyny barlasym gelýär. <sup>9</sup>Çünki siz Rebbimiz Isa Mesihniň merhemetini bilýäňiz: Ol baý bolsa-da, siziň hatyraňyz üçin garyp boldy. Isa Mesih muny Özüniň garyplygy arkaly siziň baý bolmagyňyz üçin edipdi. <sup>10</sup>Siz geçen ýyl hemaýat bermekde ilkinji bolmak bilen çäklenmän, muny uly höwes bilen etdiňiz. Şunlukda, ine, meniň maslahatym: <sup>11</sup>bu işi öz mümkinçiligiňizden ugur alyp bitiriň. Ony yhlasly başlaýşyňyz ýaly, yhlas bilen-de tamamlan. <sup>12</sup>Çünki hemaýat bermek höwesi bar bolsa, Hudaý ynsanyň ýok zadyna görä däl-de, elinde bar bolanyna görä kabul edýändir. <sup>13</sup>Biz başgalaryň yüküni ýenletjek bolup, size agram salmak islämzok. Biz hemmelere deňlik bolsun diýýäris. <sup>14</sup>Siziň boletinligiňiz şu gün olaryň mätäçliginiň öwezini doldursa, ertirki gün olaryň boletinligi siziň mätäçligiňiziň öwezini doldurar. Şeýlelikde, hemmelere deňlik bolar. <sup>15</sup>Çünki Töwrata ýazylyşy ýaly: «Köp ýygmanyňkydan hiç zat artmady, az ýygmanyň hiç kem zady bolmady».

<sup>a</sup> 8:7 Bizden öwrenen söýgiňiz – käbir golyazmalarda bize bolan söýgiňiz.



**Titus we beýleki doganlar  
Korintosa iberilýür**

<sup>16</sup>Hudaýa müň-de bir şükür! Ol Titusyň-da ýüregine size bolan yhlasy saldy. <sup>17</sup>Titus diňe biziň haýyş edenimiz üçin däl, eýsem size bolan yhlasy sebäpli ýanyňyza göwünjeňlik bilen gitdi. <sup>18</sup>Titusyň ýany bilen imanly doganymyzy hem iberýäris. Onuň Hoş Habary ýaýmakdaky hyzmaty üçin, ony ähli ýygnaklar sylaýandyr. <sup>19</sup>Mundan başga-da, ol ýygnaklar tarapyndan saýlanyp, hemaýat kömegini Iýerusalime äkitmek üçin bize ýoldaş bellendi. Biziň bu haýyrly işimiz Rebbi şöhratlandyryp, ýardam etmekdäki yhlasymyzy görkezýändir. <sup>20</sup>Biz şeýle uly mukdardaky puly paýlamakda hiç bir aýyplanma sezewar bolmaz ýaly, ätiýajy elden bermeyäris. <sup>21</sup>Biz diňe Rebbiň nazarynda däl, eýsem ynsanlaryň nazarynda hem halal işlemäge dyrjaşýandyrys. <sup>22</sup>Şeýle-de Titusyň ýany bilen ýene-de bir doganymyzy iberýäris. Ol özüniň her dürli işlerde yhlaslydygyny ençeme gezek subut etdi. Size bolan ynamy sebäpli, ol mundan beýläk has-da köp yhlas etmäge taýyndyr. <sup>23</sup>Titus babatda şuny aýtmakçy: ol meniň ýoldaşym we siziň arañyzdaky hyzmatdaşymdyr. Iberen doganlarymyz bolsa ýygnaklaryň wekilleri we Isa Mesihniň şöhratydyr. <sup>24</sup>Şoňa görä-de, olaryň baryna öz söýgiňizi görkezip, siz babatdaky magtanjymyzyň ýerliklidigini ähli ýygnaklara subut ediň.

**9-njy bab**

<sup>1</sup>Hudaýyň Iýerusalimdäki ýygnaklaryna pul ýardamyny bermek barada size ýazmagyň geregi ýok. <sup>2</sup>Çünki men siziň

ýardam etmekdäki yhlasyňyzy bilýärin. Men: «Ahaýa welaýaty geçen ýyldan bäri taýýardy» diýip, makedoniýalylara siz babatda magtanýaryn. Siziň şeýle yhlasyňyz köpleri höweslendirdi. <sup>3</sup>Men doganlara siziň taýýardygyňyz we pul kömeginiň eýýäm ýygnalandygyny aýdypdym. Ine, şu zatlara göz ýetirmek üçin, olary siziň ýanyňyza iberýärin. Men siz baradaky magtanjymyň ýalan bolup çykmagyny islämok. <sup>4</sup>Ýogsa makedoniýalylar meniň bilen baryp-da, siziň taýýar dälidigiňizi görseler, siz babatda şeýle ynamy gürlänimize gaty utanarys. Siz barada gürrüň-de ýok! <sup>5</sup>Şoňa görä-de, wada edilen hemaýatyňyzyň taýýardygyňa göz ýetirmek üçin, özüm barmazdan öň doganlarymyzy ýanyňyza ibermeli diýen karara geldim. Ýöne men hemaýatyňyzyň mejbury däl-de, göwünjeňlik bilen berlen peşgeş bolmagyny isleýärin. <sup>6</sup>Şuny unutmaň: gysganyp ekýän az orýandyr, sahylyk bilen ekýän, bol orýandyr. <sup>7</sup>Göwünsizlik ýa mejburlyk bilen däl-de, her kes göwünden çykaranyň bersin. Çünki Hudaý göwünjeňlik bilen berýäni halaýandyr. <sup>8</sup>Hemişe hemme zadyňyz ýeterlik bolup, islendik ýagşy işe bol mümkinçiligiňiz bolar ýaly, Hudaý size merhemetini boldan-bol bermegi başaryandyr. <sup>9</sup>Bu babatda Mukaddes Ýazgylarda şeýle ýazylandyr:

«Ol sahylyk bilen paýlady, mätäje berdi,  
onuň dogrulygy dowam eder ebedi».

<sup>10</sup>Hudaý daýhanyň ekjek tohumyny, iýjek çöregini ýetirýändir. Şoňa görä-de, Ol siziň ekeniňizi boldan-bol artdyryp, dogrulygyňyzyň bol hasylyny yetişdirmegi

hem başayar. <sup>11</sup>Siz her zatda sahy bolup bileriňiz ýaly, ähli zada baý bolarsyňyz. Biz siziň sahy peşgeşiňizi eltip bere-nimizde, köp adamlar Hudaýa şükür ederler. <sup>12</sup>Çünki siziň bu hemaýatyňyz Hudaýyň halkynyň mätäçlikleriniň öwe-zini doldurmak bilen çäklenmän, eýsem Hudaýa edilýän şükürleriň dolup-daş-magyna hem sebäp bolar. <sup>13</sup>Siziň bu hemaýatyňyz Isa Mesih baradaky Hoş Habara sadykdygyňyzy subut edýär. Siz elde baryňyzy olara we beýleki iman-lylara sahylyk bilen eçilýärsiňiz. Ine, şularyň bary üçin Hudaýyň halky Ony şöhratlandyrary. <sup>14</sup>Hudaýyň size beren boldan-bol merhemetini görüp, olar siziň üçin doga-dilegler ederler, siziň bilen di-darlaşmagy küýsärler. <sup>15</sup>Hudaýyň şeýle ajaýyp peşgeşi üçin Oňa şükürler bolsun!

## 10-njy bap

### *Pawlus dünýäniň ýörelgeleri boýunça söweşmeýär*

<sup>1</sup>Men, Pawlus, hawa, araňyzdakam ýumşak, sizden uzakdakam berk hasaplaýan şol Pawlusyňyz, Isa Mesihniň ýumşaklygy we mähribanlygy bilen haýyş edip, <sup>2</sup>ýalbarýaryn: size baranymda, meni siziň bilen aýgtyly we çürt-kesik gürleşmäge mejbur etmäň. Hawa, men özümizi bu dünýäniň ýörelgelerine görä gezyändir öýdýänler bilen şeýle gürleşip bilýärim. Ýöne özüňiz bilen şeýle gürleşmäge mejbur etmäň. <sup>3</sup>Biz bu dünýäde ýaşasak-da, onuň ýörelgeleri boýunça söweşmeýäris. <sup>4</sup>Biziň söweş ýaraglarymyz ynsan ýaraglary däl-de, Hudaýyň güýçli ýaraglarydyr. Biz olar bilen galalary ýykyp, her ýalan pikiri puja çykarýarys. <sup>5</sup>Bu ýaraglar bilen Hudaý baradaky bilime garşy çykýan her belentligi ýumurýarys, her pikiri

ýesirlige alyp, ony Isa Mesihe tabyn edýäris. <sup>6</sup>Siziň Isa Mesihe bütinleý ta-byndygyňyza göz ýetirenimizde, her bitabyňlyga jeza bermäge taýýardyrys. <sup>7</sup>Mese-mälim görnüp durana serediň-ä! Eger kimdir biriniň özüniň Mesihe de-gişlidigi barada berk ynamy bar bolsa, goý, şuna düşünsin: biz hem edil şonuň ýaly Mesihe degişlidir. <sup>8</sup>Rebbiň bi-ze beren ygtyýary babatda has köpräk öwnäýemde-de, utanmaryn. Sebäbi bu ygtyýar imanyňyzy ýumurmak üçin däl-de, ony berkitmek üçin berlendir. <sup>9</sup>Ýöne sizi diňe öz hatlarym bilen gorkuzjak bolýarmykam öýtmäň. <sup>10</sup>Käbir adam-lar: «Pawlusyň hatlary ýowuz we güýçli bolsa-da, onuň özi aramyza gelende ejiz görünüär. Onuň gepi-de dereksiz!» diýip aýdýarlar. <sup>11</sup>Şeýle diýýän adamlar, goý, şuny bilip goýsunlar: biz uzakdakak öz hatlarymyzda nähili bolsak, siziň ara-ňyzdakak hem şolar ýaly bolarys. <sup>12</sup>Biz özlerini mahabatlandyryňlaryň käbir-leri bilen özümizi bir hatarda goýmaga ýa deňemäge milt-de edip bilemzok. Olar özlerini ölçeg nusgasydyrys diýip, biri-birlerini şoňa görä ölçeyärler. Wah, nähili nadanlyk! <sup>13</sup>Biz çendenaşa däl-de, Hudaýyň özümize bellän çäklerinde magtanýarys. Bu çäkleriň içine siz hem girýänsiňiz. <sup>14</sup>Biz özümize bellenilen çäkden çykmaýarys. Eger size barmadyk bolsadyk, onda bellenen çäkden çykyp, çendenaşa magtandygymyz bolar. Ýöne biz Isa Mesihniň Hoş Habaryny size-de ýetirdik ahyrin! <sup>15</sup>Biz öz çä-gimizden daşarda başgalaryň eden işi bilen-de magtanmaýarys. Tersine, si-zini imanyňyz gitdigisaýy ösüp, siziň araňyzdaky işimiz has-da ýaýbaňlanar diýip umyt edýäris. <sup>16</sup>Şonda biz siziň sebitleriňizden has uzaklarda-da Hoş Habary wagyz edip biliris. Sebäbi biz

başganyň çäklerindäki taýýar işler bilen öwünmek islemeýäris. <sup>17</sup>Öwünýän diňe Reb bilen öwünsin! <sup>18</sup>Çünki özüni özi beýgeldýän däl-de, Rebbiň beýgeldýäni arzylydyr.

## 11-nji bap

### *Pawlus we galp resullar*

<sup>1</sup>Käşgä meniň aklysyzlygyma az-kem geçirimlilik etsediňiz! Wah, geçirimlilik edýäňiz-le! <sup>2</sup>Men sizi Hudaýyň gabanjaňlygy bilen gabanyandyryn. Sebäbi men sizi ýeke-täk bir Ýigide, ýagny Mesihe adaglap, sizi Oňa päk gyz hökmünde niýetledim. <sup>3</sup>Ýöne ýylanyň How enäni kezzaplyk bilen aldaýşy ýaly, siziň-de aldanmagyňyzdan gorkýaryn. Men pikirleriňiziň bulaşdyrylyp, Mesihe bolan päk sadyklygyňyzdan aýrylarmykaňyz diýip gorkýaryn. <sup>4</sup>Çünki kimdir biri gelip, biziň wagyz edenimizden başga Isany wagyz edende, siz oňa geçirimlilik edýäňiz-ä! Wah, siz kabul eden Mukaddes Ruhuňyzdan başga bir ruhy ýa-da başga «hoş habary» kabul etmäge-de taýýar ahyryn! <sup>5</sup>Ýöne men siziň şol «beýik resullaryňyzdan» asla kem däldirin! <sup>6</sup>Men gepe çeper bolmasam-da, bilime baýdyryn. Biz muny ähli zatda size aýdyň görkezendiris. <sup>7</sup>Men sizi beýgeltmek üçin, özümi peseltdim, Hudaýyň Hoş Habaryny mugt wagyz etdim. Eýsem şeýle etmek bilen günä galaýdymmykam? <sup>8</sup>Men size hyzmat etmek üçin, beýleki ýygnaklardan hemaýat puluny alyp, olary talan ýaly boldum. <sup>9</sup>Men araňyzda bolup, mätäçlik çekenimde-de, siziň hiç biriňize agram salan däldirin. Sebäbi gerek zatlarymyň baryny Makedoniýadan gelen doganlarym üpjün

etdiler. Men haýsydyr bir zatda size agram salmakdan saklandym, mundan beýläk-de agram salmaryn. <sup>10</sup>Mesihiň mendäki hakykatyndan ant içýärin: Aha-ýa sebitlerinde ýaşayanlaryň biri-de meni bu magtanmadan mahrum edip bilmez! <sup>11</sup>Eýsem men näme üçin size agram salmadym? Sizi söýmeýändigim üçinmi? Ýok, sizi söýýändigime Hudaý şaýatdyr. <sup>12</sup>Men mundan beýläk-de häzirki edýänlerimi dowam ederin. Sebäbi men özlerini biz bilen des-deň işleýändir öydüp, magtanmaga pursat agtarýanlara tutaryk bermerin. <sup>13</sup>Şeýle adamlar galp resullardyr. Olar Mesihiň resullarynyň keşbine girýän kezzap işgärlerdir. <sup>14</sup>Geň galyp oturasy zat ýok, sebäbi şeýtanyň özi-de nur saçýan perişdäniň keşbine girip bilýändir! <sup>15</sup>Şoňa görä, onuň ülpetleriniň-de dogrulyk hyzmatkärleriniň keşbine girmegi geň zat däl. Ýöne olaryň soňy eden işlerine görä bolar.

### *Pawlus öz muşakgatlary bilen magtanýar*

<sup>16</sup>Ýene-de gaýtalaýaryn: meni akmak saýmaň! Eger saýýan bolsaňyz, meni hem bir akmak hökmünde kabul ediň-de, biraz öwünmäge rugsat ediň. <sup>17</sup>Elbetde, şindi aýtjaklarym Rebden däl, men bir akmak kimin magtanjakdyryn. <sup>18</sup>Hawa, menem magtanyp göreýin-ä, sebäbi bu dünýäniň adamlary öwünmegi yerlikli hasaplaýarlar-a! <sup>19</sup>Çünki siz akmaqlara çydap, olara şeýle geçirimlimiňiz-ä! <sup>20</sup>Hawa, siz gul edilýändiginize, hakyňzyň iyilýändigine, özüňize zulum edilýändiginize, tekebirlere, şapbatlara şeýle çydamly ahyryn! <sup>21</sup>Utansam-da, şuny boýun alýaryn: biz sizden asgyn gelip, siz ýaly bolup bilmänmişik!

Şunlukda, siziň üçin heniz-de akmak bolmak bilen, şuny diýýäriň: beýlekile-riň magtanmaga milt edenlerine men-de milt edýäriň. <sup>22</sup>Olar ýewreými? Men-de ýewreýdirin! Olar ysraýyllymy? Men-de ysraýyllydyryn! Olar Ybraýymyň neslimi? Men-de Ybraýymyň neslidirin! <sup>23</sup>Mesihniň hyzmatkärlerimi? Akmaklyga salyp şuny diýýäriň: men olardan-da artykdyryn! Men olardan köp zähmet çekdim, zyndanlara-da olardan köp düşdüm. Ýenjilmekde-de olardan köp urlup-ýenjildim. Olara garanyňda ajal bilen has köp gezek ýüzbe-ýüz boldum. <sup>24</sup>Ýahudylardan baş gezek otuz dokuz gamçy iýdim. <sup>25</sup>Üç gezek ta-ýaklandym, bir gezek daşlandym, üç gezek gämi heläkçiligine uçradym, bir gije-gündizimi açyk deňizde geçirdim. <sup>26</sup>Men elmydama ýolda bolmak bilen, derýalarda howp-hatarlara uçradym; garakçylardan, öz ilimden, başga milletlerden ýaňa howp astynda gezdim. Şäherde, çölde, deňizde, dogansumaklaryň arasynda howp-hatarlara uçradym. <sup>27</sup>Men agyr zähmet çekdim, gara işde işledim, ençeme gijäni ukusyz geçirdim; aç-suwsuzlygyň nämedigini bilýäriň; açlykda gezdim, sowukda ýarym-ýalalaňaç galdym. <sup>28</sup>Bulardan başga-da, ähli ýygnaklar baradaky gaýgy-aladalar günde üstümi basmarlaýar. <sup>29</sup>Kimdir biri ejizlände, men hem ejizlemeýärimmi? Kimdir biri günä iteklenende, ýürek-bagrym köýmeýärimi? <sup>30</sup>Eger magtanmaly bolaýsam-da, öz ejizligim bilen magtanaryn. <sup>31</sup>Baky şan-şöhraata mynasyp Hudaý we Rebbimiz Isanyň Atasy meniň ýalan sözlemeýändigimi bilýändir. <sup>32</sup>Damask şäherinde Areta patyşanyň welaýat häkimi meni tussag etmek üçin, şäheri gözegçilik astynda saklaýardy. Emma meni sebede salyp, şäheriň diwaryndaky

penjireden aşak salladylar. Şeýdip, onuň elinden halas boldum.

## 12-nji bap

### *Pawlusa gelen görnüşler*

<sup>1</sup>Hiç peýdasy bolmasa-da, magtanmagymy dowam etdirmeli bolýaryn. Indi Rebden gelen görnüşlere we aýanlyklara geçeyin. <sup>2</sup>Men Mesihniň bir şägirdini tanaýaryn. Ol on dört ýyl mundan ozal gökleriň gögüne äkidildi. Bu ahwal bedende ýa-da bedenden daşarda bolupmy – bilemok, muny Hudaý bilýär. <sup>3</sup>Hawa, men şeýle adamy tanaýaryn. Ol huşundamy ýa gören görnüşindemi – bilemok, muny diňe Hudaý bilýär, <sup>4</sup>garaz, jennede äkidilýär. Ol ýerde söz bilen beýan edip bolmajak ajaýyp zatlary, ynsana aýtmaga rugsat edilmedik zatlary eşidýär. <sup>5</sup>Ine, men şeýle adam bilen magtanaryn. Özüm babatda diňe ejizligim bolaýmasa, başga magtanara zadym ýok. <sup>6</sup>Eger magtanmaly bolaýamda-da, akmagyň edişi ýaly etmerin, hakykaty aýdaryn. Emma men magtanmakdan saklanýaryn. Ýogsa kimdir biri meni öz göreninden ýa eşideninden artykmykam öýdäýmesin.

<sup>7</sup>Özüme şeýle beýik ylhamlaryň berlendigi sebäpli gobbamsyramaz ýaly, maňa şeýtanyň bir ilçisi, ýagny bedeni-me ezýet bermek üçin bir tiken berildi. <sup>8</sup>Ony menden aýyrsyn diýip, Rebbe üç gezek ýalbardym. <sup>9</sup>Emma Reb şeýle diýdi: «Saňa beren merhemetim besdir, sebäbi Meniň gudratym ejizlikde kämilleşýändir». Şonuň üçin-de, Isa Mesihniň güýji mende mesgen tutsun diýip, öz ejizliklerim barada höwes bilen magtanaryn. <sup>10</sup>Şu sebäpden men Mesihniň hatyrasyna ejizliklere, sögünçlere, mätäçliklere, yzarlanmalara, muşakgatlara razydyryn. Çünki men ejizkäm güýçlüdirin!

**Pawlus korintoslylar  
barada alada edýär**

<sup>11</sup>Men magtanyp, bir akmak ýaly boldum. Ýöne meni muňa siz mejbur etdiňiz-ä! Aslynda meni siz magtamalydyňyz. Men hiç bolaýamda-da, özlerini beýik saýýan şol resullardan pes däl ahyryn. <sup>12</sup>Hakyky resullygyň nyşanlaryny araňyzdakam alamatlarda, mugjyzalarda we gudratlarda uly çydamlylyk bilen görkezendirin. <sup>13</sup>Men size beýleki ýygnaklardan kemter gadymmy? Hä, hawa, men size agram salmadym-ow! Bu «adalatsyzlygym» üçin meni bagyşlaweriň!

<sup>14</sup>Ine, ýanyňyza gitmek üçin üçünji gezek ýol şaýmy tutýaryn. Men size agram salmaryn, sebäbi men zadýňyza däl-de, didaryňyza zardyryn. Galyberse-de, çagalalar ene-atalary üçin däl-de, ene-ata çagalary üçin emläk toplama-lydyr. <sup>15</sup>Men size diňe ähli zadymy däl, eýsem özümi hem höwes bilen sarp ederin. Men sizi şeýle söýýäriň! Onda näme üçin siz meni beýle az söýýärsiňiz? <sup>16</sup>Meniň size agram salmandygym bilen ylalaşýarsyňyz. Emma şonda-da mekirlilik edip, sizi hile bilen tutupdyryn diýip, meni aýyplaýarsyňyz. <sup>17</sup>Ýöne nädip? Men ýanyňyza iberen adamlarym arkaly sizi heý-de öz bähbidim üçin işletdimmi? <sup>18</sup>Men Titusdan siziň ýanyňyza gitmegini haýyş etdim. Onuň ýany bilen imandaky doganymyzy hem iberdim. Heý-de Titus sizi öz bähbidi üçin işletdimi? Eýsem biz şol bir Mukaddes Ruha görä ýaşamaýarysmy? Şol bir ýörelgä eýermeyärismi? <sup>19</sup>Hä, siz heniz-de özümizi siziň öňüňizde aklaýandyrys öýdýäňizmi? Ýok, biz Mesihe degişli

bolup, Hudaýyň huzurynda size şuny aýdýarys: eý, söýgüli doganlar, biziň ähli edýänlerimiz imanyňyza güýçlendirmek üçindir. <sup>20</sup>Men ýanyňyza baranymda, biri-birimiz babatdaky tamamyz puç çykaýarmyka diýip gorkýaryn. Baranymda dawa-jenjel, görüplik, gahar-gazap, agzalalyklar, töhmet, gybat, tekepbirlik we tertipsizlik görermikäm diýip gorkýaryn. <sup>21</sup>Men ýanyňyza baranymda, Hudaýym meni öňüňizde peselderinden gorkýaryn. Ozal günä edip, eden haramlyklary, zynalary we azgynlyklary üçin toba etmedikleriň köpüsi zerarly ýas tutmaly bolarmykam diýip gorkýaryn.

**13-nji bap**

**Soňky duýduryşlar**

<sup>1</sup>Häzir siziň ýanyňyza üçünji gezek barýandyryn. Sebäbi Mukaddes Ýazgylarda «Ähli zat iki ýa-da üç şaýadyň güwäsi bilen tassyklansyn» diýip ýazylandyr. <sup>2</sup>Men ýanyňyza ikinji gezek baranymda günä edýänlere we beýlekilere eýýäm duýduryş beripdim. Indi ýanyňyzda bolmasam-da, duýduryşym gaýtalaýaryn: baranymda olary-da, beýlekileri-de gaýgyrmaryn. <sup>3</sup>Sebäbi siz Mesihiň men arkaly gürleýändigini subut edýän delilleri talap edýärsiňiz ahyryn. Mesih siz bilen iş salşanda ejiz däl, Ol siziň araňyzda güýçlüdir. <sup>4</sup>Isa Mesih ejizlikde haça çüýlenen bolsa-da, indi Hudaýyň gudraty arkaly ýaşaýandyr. Biz hem Mesihiň ejizligine şarik bolmak bilen, siziň ugruňyzda Hudaýyň gudraty arkaly Mesihiň ýaşaýsyna hem şarikdiris. <sup>5</sup>Imanda mäkäm durup-durmaýanlygyny bilmek üçin, özüňizi synap görüň. Eýsem siz Isa Mesihiň araňyzdadygyny

bilmeýänizmi? Ýa-da siz synagdan geçmeýänlerdenmi? <sup>6</sup>Biziň synagdan geçendigimizi bilersiňiz diýen umydym bar. <sup>7</sup>Biz siziň ýaman işleri etmezligiňiz üçin Hudaýa doga-dilegler edýäris. Şeýtmeç bilen, biz özümüzizi synagdan geçen hökmünde görkezmek islämzok. Tersine, biz synagdan geçmedik bolup görnäýenimizde-de, siz ýagşy işleri etseňiz, şol ýeterlidir. <sup>8</sup>Çünki hakykata garşy çyk-maga gaýratymyz ýokdur, biz hakykatyň ugrunda gaýratlydyrys. <sup>9</sup>Biz özümüz ejiz, siz-de güýçli bolanyňyzda şatlanýarys. Şonuň üçin-de, siziň kämilleşmegiňiz üçin doga-dileg edýäris. <sup>10</sup>Men bulary araňyza barmankam ýazýaryn. Men araňyza baranymdan soň, Rebbiň maňa

beren ygtyýaryny ulanyp size ýowuz bolmaýyn diýip ýazýaryn. Çünki Reb maňa bu ygtyýary weýran etmek üçin däl-de, berkitmek üçin berendir.

### *Soňky salamlar*

<sup>11</sup>Şunlukda, eý, doganlar, şatlanyň! Dogry ýola düşmegi niýet ediniň, aýd-ýanlaryma gulak asyň, bir pikirde boluň, parahat ýaşaň. Şonda söýgi we parahatlyk Hudaýy siziň hemraňyz bolar.

<sup>12</sup>Biri-biriňizi mähirli ogşap salamlaşyň. Hudaýyň bäräki halky size köp salam aýdýar. <sup>13</sup>Rebbimiz Isa Mesihniň merhemeti we Hudaýyň söýgüsi hem-mäňize ýar bolsun! Mukaddes Ruh bilen ýakyn gatnaşykda ýaşaň!

